

Dahi bəstəkar Üzeyir bəy Hacıbəylinin xatirəsi anılıb

Milli Musiqi Günü münasibətlə sentyabrın 18-də mədəniyyət və incəsənət xadimləri Fəxri xiyabanda Üzeyir bəy Hacıbəylinin və digər musiqi xadimlərinin məzarlarını ziyarət ediblər.

AZƏRTAC xəbər verir ki, mərasimdə mədəniyyət naziri Anar Kərimov, Azərbaycan Yazıçılar Birliyinin sədri, Xalq yazıçısı Anar, Azərbaycan Bəstəkarlar İttifaqının sədri, Xalq artisti Firəngiz Əlizadə, Bakı Musiqi Akademiyasının rektoru, Xalq artisti Fərhad Bədəlbəyli, Azərbaycan Milli Konservatoriyasının rektoru, Xalq artisti Siyavuş Kərimi və başqaları iştirak ediblər.

Tədbir iştirakçılarını musiqi bayramı münasibətilə təbrik edən A.Kərimov bildirib ki, 18 sentyabr sadəcə musiqisevərlərin deyil, həm də bütün Azərbaycan xalqının bayramıdır: "Bu gün mədəniyyətimizin ən əlamətdar günlərindən birini yaşayırıq. Yadıңызdadırsa, keçən il burada qeyd etdik ki, gələn il bu günü Şuşamızda keçirək. Şükürlər olsun ki, biz bu günü görə bildik. Ali Baş Komandanımızın rəhbərliyi ilə rəşadətli ordumuz Şuşanı düşməndən azad etdi. Mən bir daha Vətən müharibəsində canlarından keçən şəhidlərimizə Allahdan rəhmət, qazilərimizə şəfa diləyirəm. Bu gün Üzeyir Hacıbəylinin ruhu şaddır".

Azərbaycan Bəstəkarlar İttifaqının sədri, Xalq artisti Firəngiz Əlizadə çıxışında Üzeyir



bəy Hacıbəylinin musiqi dahisi kimi mədəniyyət tariximizdə rolunu qeyd edərək onu Şərqi Motsartı adlandırıb. Söyləyib ki, nə qədər ki Azərbaycan xalqı var, dahi bəstəkarın ölməz irsi hər zaman yaşayacaq.

Üzeyir bəy Hacıbəyli adına Bakı Musiqi Akademiyasının rektoru, Xalq artisti Fərhad Bədəlbəyli və Azərbaycan Milli Konservatoriyasının rektoru, Xalq artisti Siyavuş Kərimi də dahi bəstəkarın ölməz irsindən söz açaraq, Milli Musiqi Günü'nün azad Şuşaya qayıtdığını vurğulayıblar.

Sonda Azərbaycan Dövlət Xor Kapellasının (bədi rəhbər - Xalq artisti Gülbacı İmanova) ifasında Üzeyir bəy Hacıbəylinin "Leyli və Məcnun" operasından "Şəbi-hicran" kompozisiyası səsləndirilib.